

«Erdogan bir gitsin-le...»

Category: Kitapcy, Publisistika

написано kitapcy | 26 январа, 2025

"Erdogan bir gitsin-le..." «ERDOGAN BIR GITSIN-LE...»



Soňky günler özümü içimden şu sözi gaýtalaýarkam tutýaryn:

– Biziň mähellämizde hemmeler nämä garşydyklary babatda pikirleri birem bolsa, nämä isleýändikleri hakda kelam agyz söz etmezligi makul bilýärler!

Hemmelerde «Erdogan bir gitsin, soň nämä bolsa bolar-da...» pikiri bar!

Muny «Arap baharynyň» Müsür wersiýasyna meňzedýärim! «Nämä bolsa bolsun, Hüsnü Mübärek bir gitsin» diýildi, a soňra?

Şeýle meňzetme berenime hiç kim başga-başga düşündirişleri berjek bolmasyn! Faktora ünsüňizi çekýärim: Mübärek gitdi, Mursi geldi we yzyndanam harby döwlet agdarlyşygyny gurnan Sisi!

Taryhyň çuňluklaryna gireniňizde 1848-1849-njy ýyllardaky «Ýewropa baharynyňam» şuna meňzeş pajygalar bilen gutarandygyny görüp bilersiňiz...

Diýmek isleýänim, görnetin islenmeýän adam hakda däl-de, nämäni isleýändiginiň hakda pikir alyşmaly, jedelini etmeli we ahyrynda goldaýan bileleşigiňize, partiýaňyza muny görkezmeli...



* * *

Saýlawdan soň näme boljakdygy hakdaky ýazgylaryma köplenç nägilelik bildirilýär, «şumat wagtymy?» diýilýär!

«Erdogan bir gitsin-le...» duýgusyna gowy düşüňýärim. Ýöne şuny-da bilýärim:

Köçe bilen Mursi köçeleriň «gurbany» boldy!

Hüsni Mübäregiň gönderilip, ahyrsoňunda Sisiniň gelmegi bilen Müsürde näme üýtgedi?

- Harby elitalar ýene ýurda agalyk etdi;
- Antidemokratik režim dowam edýär;
- Ykdysady-sosial problemalar barha çuňlaşýar;
- Imperialistik efektler ýurduň içerki we daşarky syýasatyna hasam köp täsirini ýetirýär.

Megerem, müsürliler «biz bu pohy nämüçin iýdik» henegini bilenoklar!

Ýöne gowy bilýän bir henekleri-de bar:

«Bir gün Ezraýyl Mübäregiň ýanyna gelipdir. Ol:

- Bol, Hüsni halkyň bilen hoşlaş – diýipdir.

Mübärek Ezraýyla:

- Näme üçin, nirä gitjek bolýarlar? – diýip soranmyş!»

«Arap bahary» günlerinde bu henek köp aýdyldy, köp gülündi. Gürrüňsiz, Mübäreg-ä gitdi, a «protest medeniýeti üýtgedi» diýen müsür halky nirä gitdi? Şowsuzlygyň, şu günki dymşlygyň düýp sebäbi nämede? Görnetin islenmeýän kişi – Mübärek hakda däl-de, nämäni isleýändiginiň hakda pikir alyşmazlyk bolup bilermi?



* * *

Syýasatda esasy kesgitleýji rol oýnaýan gidýän däl-de, gelýändir!

Ýurdumyz daş-kesegiň, harabanyň astynda...

Ýurdumyz agyr krizisiň astynda...

Diňe Türkiýe däl, dünýä 2008-nji ýylyň finans krisizinden häzirem çykyp bilenok.

Belkäm okansyňyzam: ABŞ-da iki günde iki uly bank Kaliforniýadaky «Silicon Valley Bank» (SVB) we Nýu-Ýorkdaky «Signature Bank» işlemegini bes etdi.

Şeýle-de pandemiýa döwründe SVB-niň jemi depozitleri 2020-nji ýylyň soňky çärýeginde 60 milliard dollara ýeten bolsa, 2022-nji ýylyň şol döwründe 200 milliard dollara ýetipdi. Obligasiýa portfoliosy 2020-nji ýylda 27 milliard dollar bolan bolsa, 2021-nji ýylyň ahyrynda 128 milliard dollara çenli galypdy.

Şol hepde esasan kripto dolanşygynda aktiw «Silvergate Capital» hem batdy.

Gürrüňim batşlyklaryň nähili bolandygy ýaly tehniki gürrüňler däl...

Düşündirjek bolýanym, maliýe krizisi tolkununda howsalalandyryjy satuwlaryň ýaýran ýagdaýynda munuň Türkiýä nähili täsir etjekdigi? Ýakynlaşyp gelýän zady göremzok...

ABŞ-nyň iň uly tygşytlylyk we kredit bileleşigi «Washington Mutual Bank»-yň batmagy 2008-nji ýylyň global maliýe krizisini çuňlaşdyrypdy.

Ine... Şindizem maliýe şereketleriniň batmagy bilen krizisiň barha çuňlaşyp dowam edýändigine şaýatlyk edýäris...

Türk ykdysadyýeti şindizem howp astyndadygyna garamazdan häzirki häkimiýet saýlaw sebäpli soňuny saýman saga-sola harman sowurýar! Ol gitse-de, galsa-da ýurda agyr günler garaşýar...

Jemlär bolsam:

AKP häkimiýetiniň gidişi bilen öte optimizme özüňizi aldyrmazlygy maslahat berýärin. Çünki daş-töweregimde şeýle optimizme özüni aldyran adamlar barha köpelyär, olaryň hemmesi «Erdogan bir gitsin, hemme zat gülala-güllük bolar» diýýär...

Şekspir şeýle diýipdir: «Ilki arzuw-hyýallar ölýär, soňra adamlar».

Soner ÝALÇYN.

«SÖZCÜ» gazetini, 14.03.2023 ý. Publisistika